

# ሰንበት ዘዳግማይ ትንሣኤ

ግንቦት 1 2013 ዓ.ም. (5/9/2021)



ክርስቶስ ትንሥኦ እሙታን

በዐብይ ኃይል ውስልጣን

አስሮ ለሰይጣን

አግዓዞ ለአዳም

ሰላም

እምይእኤስ ኮነ ፍስሃ ወሰላም

**መዝሙር:** ይትፌሣኤ ሰማይ ወትትሐሰይ ምድር. ሰማይ ይተሓገስ ምድሪ እውን ደስ ይበላ መለኸት ይወቃዕ ኩሉ አድባራትን ከበቢኡን ኩሉ አእዋም በረኻታትን ይታሓገስ፤ ሎሚ ኣብ ሰማያት ዓቢ ተሓገስ ኮይኑ አሎ፤ ምድሪ ብደም ክርስቶስ ተሓጺባ ዓባይ ፋሲካ ትገብር አላ። ትንሣኤኡ ብሰንበት ገበሮ ከም ነዳዲ እሳት ናብ ሲኦል ወረደ። ኣብኡ ነቲ ማዕጾ ሓጺን ሰበሮ፤ ኣብ ሣልሳይ መዓልቲ ንሞት ሰዓሮ ንኃይሊ ጸልማት አባረሮ ይብል።

**ንባባት:** 1ቆሮ 15:1-41፤ ፩ጴጥ:1:3-9፤ ግ.ሓ.2:42-47፤ ዮሐ 20:19-31።  
**ስብከት:** ወተንሥኦ እግዚአብሔር ከመ ዘንቃሕ እምንዋም ወከመ ኃያል ውሓገ ወይን፤ ወቀተለ ጸሮ በድኅሬሁ።፤ ሽዑ እግዚአብሔር ከምቲ ኻብ ድቃሱ ዝትንሥኦ ሰብ ተንሥኦ፤ ከምቲ ነቢት ሰትዩ ዚዕንድር ጀግና ኾይኑ ተንሥኤ መዝ። 78:65-66።

ሓደ እዋን ኣብ ሓደ ከተማ ሓደ ንፉዕ ክርስትያን ዳኛ ክኸውን ተመሪጹ። ሓደ መዓልቲ ዳኛ ኣብ መጋብዮኦ ምስ አተወ ኣብ ቅድሚኡ ካብ ንእስነቱ ምስኡ ብርቱዕ ዕርክነት ዝነበሮ ብዝገበሮ ከቢድ ገበን ክፍረድ ቀሪቡ። እቶም ዕርክነቶም ዝፈልጡ ዝነበሩ ዳኛ ዓርኩ ስለ ዝኾነ የቃልለሉ ይኸውን ኢሎም ይሓስቡ ነሮም እንተ ኾነ ከቢድ መቐጻዕቲ ገንዘብ ክኸፍል ከም ዝተፈርደ ምስ ሰምዑ ብዙሕ ተገሪሞም። እንተ ኾነ እቲ ዳኛ ኣብቲ ገንዘብ ዝኸፈሎ ከይዱ ካብ ገንዘቡ ነቲ መቐጻዕቱ ክኸፍለሉ ምስ ረአዩ ኸአ ብሓቂ ተገሪምዎም። ከም ዳኛ ግቡኡ ገሩ ንሕጊ እንዳባ አኽቢሩ ንዓርኩ ኸአ ፍቕሩን ዕርክነቱን አይጠለምን። አምላኽ ከምቲ እዚ ዓርኪ ዘርአዮ ርትዕን ፍቕርን ንነፍሲ ወከፍና ዘርእዮ ናይ ምሕረት ስራሕ ከምኡ እዩ። እቲ ሕጊ ዘፍረሰ ዓርኪ ልቡ ተተንኪፉ ኣብ ንስሓ አትዩ ይኸውን እዩ። ሎሚ ንሕና እውን አምላኽ ዝገበረልና ርኢና ክንክእል አሎና።

ኢየሱስ ገሃእ ርእሱ ሂቡካ/ኪ እዩ፤ እዋ ንስኻ/ኺኽ ሂብካዮ/ክዮ ዘሎኺ። ናይ ሎሚ ሰንበት ቀንዲ መልእኽቲ ልብና ንኢየሱስ ሂብና ክንክእል ዘዘኻኸረና እዩ። ሕይወትና ዝመናጥሉ ዝመልኦ ስለ ዝኾነ ምስ መን አሎኹ ኢልና ከባቢና ክንርኢ የድሊ። ምስ ዝነፈሰ እና ተጎዓዝና እንከሎና ብዘይ ጣዕሚ ፍረ ትንሣኤ ከይንነብር ምስትውዓል ከድልየና እዩ። ኢየሱስ ንሓዋርያቱ ደጋጊሙ ተራእይዎም ከጸናንዎም ብእምነት ክድልድሉ ኢሉ ኣብ ኩሉ ዝመጽኦም መኣዲ ቅ. ቍርባን

ሰርዓሎም መገዲ ሓቅን ተልእክሎምን አነጻሩ ምሂርዎም በዚ ምሰረት ብኹሉ ተቆይሮም ንዓለሞም ቀይሮማ እዚ እዩ ናይ ኩልና ጸዋዕታን ድላይ አምላኽን ክንገብሮ ዝድለ ዘሎ።

አብ ዘይ ጓይላኻ ምኹዳድ ጣዕሚ የብሉን ክርስትያናዊ ሕይወትና ዘይናቱ መልክዕ አልቢስና ክነብር መልክዕ አይ ኮነን። ብዝነፍስ ወረ ከይሰንበድና እምነት አብ ዝተንሥኦ ክርስቶስ ገርና ጽኑዓት አርድእት ክንከውን ሕይወትና ንመርምር።

ዳግማይ ትንሣኤ አብ ሥርዓት ሃገርና ልክዕ ከም ትንሣኤ እዩ ዝብዓል። ኩሉ ንባባትን ሥርዓታትን አብ ምስጢረ ትንሣኤ ከነስተንትንን ምስ ርእስና ክነወሃህዶ ዝዕድም እዩ። አብ ዳግማይ ትንሣኤ ዝንበብ ወንጌል ዳርጋ ኩሉ ጊዜ ካብ ዮሐ ኮይኑ ሓደ እዩ። ዮሐንስ ኢየሱስ ንሓዋርያቱ አብ መዓልቲ ትንሣኤ ከም ዝተራእዮም ቀጺሉ ኸአ ንቶማስ ምስአም ስለ ዘይነበረ አብ ሶሙኑ ምስአም እንከሎ ከምዝተራእዮም ይነግረና።

አብዚ ክርአዮም እንከሎ ፍሉይ ትምህርቲ ክህበም ስለ ዝደለ ንቶማስ ምጥርጣር ዘይምእማን ካብኡ ክአሊ ነጊርዎ ብእኡ አቢሉ ኸአ ንነፍሲ ወከፍና እምነትና ከመይ ዝበለ ክኸውን ከም ዘለዎ ከምህረና ኢሉ ነዚ ግልጽት ገርዎ። ሓዋርያት ብሓንሳብ አብ ሓደ ቦታ እንከለዉ እዩ ተራእይዎም ንአናውን ብኹሉ ብሓንሳብ ክንከውን እንከሎና አብኡ ይመጽና። ብፍላይ አብ ጸሎትን አብ ሰናይ ግብሪ እንተ ወፈርና ምሳና አሎ። ብፍላይ አብ መአዲ ቅ. ቅርባን አብ ዝተአከብናሉ ሕጂ እውን ምሳና አሎ።

ካልእ ነዚ ናይ ሎሚ ሰንበት (ዳግማይ ትንሣኤ) ፍሉይ ዝገብሮ ካብ 2000 ዓ.ም. ጀመሮም ቅዱስ ዮሐንስ ጳውሎስ ዳግማይ ሰንበት መለኮታዊ ምሕረት ተባሂሉ አብ ምሉእ ዓለም ክብዓል አዊጀም። እዚ ኸአ አብቲ ታሪኽ ቅ. ፋውስቲና እዩ መሰረቱ። ጎ.ኢ.ክ. ንቅ. ፋውስቲና ብ1930 ዓ.ም. ደጋጊሙ ተራእይዎ መለኮታዊ ምሕረቱ ንኹሎም ብምሉእ ኃጢአቶም ዝንስሑ ክበዱን ዕብዮቱን ብዝየገድስ ከም ዘውርድ ንዝኾነት ነፍሲ ከምዘይ ነጽግ ድማ ገሊጹላ። እዚ ግላዊ ግልጽት ቅ. ፋውስቲና ካብ ኢየሱስ ዝተቐበለቶ ብአጋጣሚ ዝኾነ አይ ኮነን። ኢየሱስ ደጋጊሙ ሓደ ብዓል ንመለኮታዊ ምሕረት ክውሰን ከም ዝደሊ ገሊጹላ እዚ ኸአ ድሕሪ ትንሣኤ ዘላ ሰንበት ክኸውን ነጊርዎ። ስለዚ ብ30 ሚያዝያ 2000 ዓ.ም. ቅ. ዮውሐንስ ጳውሎስ ፪ይ ዓል ዓዶም ዝኾነት አብ መዓልቲ ብዕሊ ምእዮጅ ቅድስንአ ከምዚ ኢሎም ነቲ አብ ዳግማይ ትንሣኤ ዝመጽአና መልእኽቲ ካብ ቃል አምላኽ ብምልኡ ክንቅበሎ ካብ ሕጂ ንድኃር አብ ኩላ ቤተ ክርስትያን እዚ ሰንበት ሰንበት መለኮታዊ ምሕረት ተባሂሉ ክብዓል አዊጀም። ብሓጺሩ እዚ ሰንበት አብ ምሕረት አምላኽ ክነስተንትን ከም ዘሎና ዝነግር እዩ። እዚ መለኮታዊ ምሕረት አምላኽ ብጭቡጥ አብ ምስጢረ ኑዛዜን፣ ብዘይ ሓደ አበርክቶና ዝውሃበና ጸጋ አምላኽ ካብ ፍቕርን ምሕረቱን ተበጊሱ ከም ዝኾነ ርኢና ክንርኢ እሞ አብ እምነትን ንስሓን ትጉሃት ክንከውን የዘኻኸረና።

**ዳግማይ ትንሣኤ ብዓል ምስጢረ ንስሓ ክንብሎ ንኸእል።** አብ ዝተነበ ወንጌል ኢየሱስ ንሓዋርያቱ ናይ ኃጢአት ምሳዳግ ስልጣን ክህበም እንከሎ መንፈስ ቅዱስ ተቐብሎ ኃጢአቶም ዝኃደግክምሎም ኪኃደገሎም ንዘይኃደግክምሎም ግና አይክሳደገሎምን እዩ በሎም። እዚ እዩ እቲ መለኮታዊ ሥልጣን ንሓዋርያት ዝተዋህበ ብቤተ ክርስትያኑ አብ ኩሎም ካህናት ዝተመሓላለፈ። አብዚ ክንዝንግዎ ዘይብልና አምላኽ ጥራሕ እዩ ምሕረትን ሰላምን ዝህብ። ካህን እቲ ቦታ ሓዋርያት ወሲዱ ብስም ቤተ ክርስትያን ፍትሓት ዝህብ ንተነሳሒ ካብ በደሉን/በደላን ክስን ነጻ ይገብሮም። እዚ አገባብ ሎሚ እውን ኩሎም ካህናት አብ መንበረ ንስሓ ኮይኖም አብ ልዕሊ ተነሳሒ ይፍጽምዎ። ክልተ ሉጢርግያዊ ስርዓታት ንምስጢረ ንስሓ ዝርእዩ አለዉና ግን ሓደ

ዓይነት ጸጋ ዘልአም እየም። ምስራቃውን ላቲናውን ስርዓት። አብ ክልቲኡ ተነሳሒ ኣብ ኣበነፍሱ ቀሪቡ ብምሉእ ጸጸት ምሕረት ኣምላኽ ይሓትት እሞ ፍትሓት ይውሃቦ።

አብ ላቲናዊ ስርዓት ካህን ንተነሳሒ ከምዚ እናበለ ይፈትሖ፡

እግዚአብሔር አቦ ምሕረት፣ ብሞትን ትንሣኤን ወዱ ንዓለም ምስኡ ከም እትዕረቕ ዝገበረን፣ መንፈስ ቅዱስ ልኢኹ ምእንቲ ኅድገት ኃጢአት ኣብ መንገና ዝኃደረ፣ ብተልእኮ ቤተ ክርስትያን ኣምላኽ ሕድገትን ሰላም ይሃብካ/ኪ፣ ኣነኸአ ካብ ኃጢአትካ ብስም ኣብን ወልድን መንፈስ ቅዱስን እፈትሓካ/ኪ ኣሎኹ ብሰላም ኪድ/ዲ እናበለ ይፈትሖም።

አብ ስርዓት ሃገርና ኸአ፡ ብስም ኅይታናን መድኃኒና ኢየሱስ ክርስቶስ ብትሰብእቱን ብልደቱን ብጥምቀቱን ብሕማሙን ብስቕለቱን ብሞቱን ብትንሣኤኡን ብዕርገቱን፣ ብሥጋኡን ብደሙን ፍቱሕን ንጹሕን ንመንግስተ ሰማያት ብቑዕ ይግበርካ/ኪ፣ ብኣፍ ኣብን ወልድን መንፈስ ቅዱስን ብኣፈይን ፍቱሕን/ፍትሕትን ንጹሕን/ንጽሕትን ንመንግስተ ሰማይ ብቑዕ/ትን ይግበርካ/ኪ እናበለ ይፈትሖም።

እዚ ኣብ ምስጢር ኑዛዜ እንረኽቦ ዝበለጸ ዕድል ጸጋ እዩ። ብዝርአ ምልክት ነቲ ዘይርአ ምሕረት ኣምላኽ ዝህበና ፍሉይ ምስጢር እዩ። ኣብዚ ብዓል እምብኣር ብፍሉይ ኣብ መንበረ ንስሓ ቀሪብና ኃጢአትና ብንጹርን ጽቡቕ ኑዛዜ ክንገብር ከምዘሎና ክንፈልጥ ኣድላይ እዩ። ኑዛዜና ግሉጽን ንጹርን እዚ ዝንተ ገበርና ጥራሕ ኢና መለኮታዊ ምሕረት ኣምላኽ ክነስተማቕር እንኽእል።

ኢየሱስ ክርስቶስ ኣብታ መጀመርያ መዓልቲ ትንሣኤኡ እዩ ነቶም ብፍርሃት ተዋሒጦም ኣብ ዕጹው ማዕጾ ብሽጉሩ እንከሎ ንሓዋርያቱ እተራእዮም። ኣብዚ ክንዝክሮ ዘሎና ኣብ ወንጌል ዮሐንስ ኢየሱስ ድሕሪ ትንሣኤኡ መጀመርያ ንማርያም መግደላዊት ብንግሆ ኣብታ መጀመርያ መዓልቲ ናይ ሶምን ከም ዝተራእያ ይነግረና። እዚ ናይ ኢየሱስ ተርእዮ ወይ ግልጸት ነቲ ዝነበርም ፍርሒ ክቕንጥጠሎም ወይ ከህድኦም፣ ነቲ ተጠራጣሪይ ኣእምርኦም ክቕይረሎም፣ ኣብ ትንሣኤኡ ዘልአም እምነት ናይ እቲ ዝተሳቕየን ኣብ መስቀል ዝሞተ ከበራትዕ ኢሉ እዩ።

ዮሐንስ ፍሉይ ርድኢት ክህልወና ኢሉ፣ ክርአዮም እንከሎ ድሕሪ ሰላም ንኣኻትኩም ይኹን ምባል ኣቑሳል ኅድኑን ኣእዳዉን ኣርአዮም እናበለ ኣብ ተልእኮኦም ንስሓን ኅድገት ኃጢአትን ክሰብኩ ከም ዝልክኹም ኣትሪሩ ይነግረና። ድሕሪዚ ኡፍ በለሎም እሞ መንፈስ ቅዱስ ተቐበሉ ይብለና። እዚ ክልተ ዓረፍተ ነገር ንምትንባሁ ኣጸጋሚ እዩ ግን ብሓቂ ክንርእዮ ከሎና ናይ ቤተ ክርስትያን ምጅማር እዩ። ኣብ ግ.ሓ. ጳራቅሊጦስ ኣብ ልዕሊ ሓዋርያት ኣብ መዓልቲ ትንሣኤ ከም ዝወረደን ከመይ ኢሉ ከም ዝወረደን ገሊጹ ይነግረና። ቅ. ዮሐንስ ኣብ ናይ ሎሚ ንባብ ብናቱ ኣገባብን ርእድኢትን ፍልይ ብዘበለ ይነግረና። ሓደ ካብቲ ዘገርም ንቅ. ዮሐንስ ትንሣኤ ክርስቶስን ምውራድ መንፈ ቅዱስን ፈላልዩ ኣይርእዮን እዩ። ሉቃስ ኣብ ግ.ሓ. ትንሣኤን ጳራቅሊጦን ዝብሎ ንዮሐስን ሓደ ፍጻሜ እዩ። መንፈስ ቅዱስ ምስ ተቐበልና ንዝተንሥኦ ኅይታ ምስኡ ሓደ ንኸውን።

ነቶም ብፍርሓት ተዋሒጦም ዝነበሩ ሓዋርያት ከጻናንዕን ነቲ ንሱ ዝጀመሮ ተልእኮ ክቕጽሉ ምእቲ ዝተንሥኤ ኅይታ ከም ብሓዲስ ድሕሪ ሾመንተ መዓልቲ ተራእይዎም። ኣብ ማእከሎም ደው ኢሉ እንደገና ሰላም ንኣኻትኩም ይኹን ኢልዎም። ኣብዚ እውን እቲ ንኅይታ ርኢናዮ ምስ በልዎ ምእማን ዝኣበዩ ኣጻብዐይ ኣብቲ ዝተወግኦ ኅድኑ እንተ ዘይኣእትዩ ኣይኣምንን ኢሉ ዝነበረ ምስኦም ነሩ። ኸው ኢየሱስ ንቶማስ ኣጻብዕካ ኣብዚ ኣምጽእ እሞ ናብ ኅድነይ ኣእትዎ ኣማኒ

እምበር ዘይአማኒ ኣይትኹን በሎ። ቶማስ እናርዓደ ጎይታይን ኣምላኸይን እናበለ ዝለዓለ እምነት ገሊጹ። ኢየሱስ ከኣ ስለ ዝረአኻኒ ኢኻ ዝአመንካ እቶም ከይረአዩ ዝአምኑ ብፁዓን እዮም በሎ። እዚ ንኣና እውን ዝምልከት እዩ ከይርአና ክንአምን ከምዘሎና።

ወንጌል ክርስቶስ መለኮታዊ ምሕረት ክነስተንትንን ንጥርጣሬታትና ኣልጊስና እምነትና ሕያው ክንገብር ዝገባር እዩ። ኢየሱስ ድሕሪ ሰላምታ ምሃቡ ንሓዋርያቱ ስለምንታይ ዝቐሰለ ኣእዳወን ጎድኑን ከም ዘርአዮም ትፈልጥዶ? ጽሑፊ ወይ ብኣርቲፊካዊ ቅዲ ዝተዳለወ መስቀል ንብምሉእ ታሪኽ ኣይነግርን እዩ። ጽሑፊ መስቀል ጽቡቕ ተዘክሮ ኣይህብን እዩ ይብሃል። በዚ ምኽንያቱ እዩ ዝመስል ኢየሱስ ነቕሳል ኣብቲ ዝተንሥኦ ሰውነቱ ሒዝዎ ዘሎ። ምናልባት እቲ ዝተንሥኦ ሰውነት ምሉእን ሓንቲ ጸገም ዘይ ብሉን ክኸውን ትጽቦ ትኸውን እንተ ኾነ ሓዋርያት ክዝክሩን ከለልዩን ኣቕሳሉ ኣድላዩ እዩ ነሩ።

ዮሐስን ኣብ መወዳእታ ኩሉ እቲ ትእምርታታት ክርስቶስ ወዲ ኣምላኸ ከም ዝኾነ ክንአምን ከም ዝተገብረ ይገልጻልና። ብርግጽ ምስጢር ትንሣኤ ተገንዚብና ኣብ ምሉእ ሓጎስ ትንሣኤ ክንኣቱ ኢየሱስ ብሓቂ እቲ ክርስቶስን ወዲ ኣምላኸ ከም ዝኾነ ክንአምን የድሊ። ንሱ ናይ ኩሎም እቶም ምስጢረ ትንሣኤ ዝተገንዘቡ ጎይታን ኣምላኸን እዩ።

ግ.ሓ. 2:42-47 ንሎሚ ዝተነበ ናይ ቀዳሞት ክርስትያን ሕይወት ሽዑ ሽዑ ድሕሪ ትንሣኤ ኢየሱስ ከመይ ከም ዝነበረን ናይ መንፈስ ቅዱስ ምምጻእን ትምህርቲ ሓዋርያት፣ ብዛዕባ ሓደስቲ ኣመንቲ፣ ኣብ ምቕራስ ህብስትን ጸሎትን ዘተኮረ እዩ። ኩሎም ኣመንቲ ኩሉ ንብረቶም ብሓባር እዩ ነሩ ናተይ ናትካ ዝብሃል ኣይነበሮምን። ኩሎም ኣብ ነነድሕዶም ይፋቕሩን ይመሓሓሩን ነበሩ። እዛ ንእሽቶይ ማሕበር ብገርህነትን ፍቕርን እትነብር ዝነበረት ኣብ ቅድሚ ብዙሓት ኣድንቐትን ኣትሪፋ ዕለት ዕለት ከኣ ሓደስቲ ኣባላት ይውሰኽዋ ነሮም።

እንነብሮ ሕይወት ንእምነትና ኽገልጽ እንከሎ ብዙሕ ጊዜ ተቐባልነት ኣለዎ። ቀዳሞት ክርስትያን ኣብ መንግሥም ዝነበረ ብፍላይ ፍቕርን ሓልዮትን ንብዙሓት ማሪኹ ኣብ እምነት ክርስትና ከም ዝኣትዉ ነሩ። ሎሚ ነዚ መንፈስ ክንሕድሶ የድሊ ብስም ጥራሕ ክርስትያን ግብርና ግን ካልእ ክኸውን ኣይብግባእን። እምነትና ክንሓፍረሉ ወይ ዘሰክፍ የብልናን፣ ኣብ ኩሉ ክንገልጸ ይግባእ። ስማዊ ክርስትና ንመንፈስና ኣደስኪሉ ንኹሉ ሕይወትና በኪልዎ ዓለምና መኣዝና ኣጥፊኦ መፍቶ ሰይጣን ኮይና ንርእያ ዘሎና ሓቂ እዩ። ክርስትያን ክበራበር ኣለዎ ዓለምና ክትቅየር።

ኣብ ካልኣይቲ ንባባና ካብ ፩ጴጥ 1:3-9 ቅ. ጴጥሮስ ንኢየሱስ ክርስቶስ ካብ ሞት ብምትንሥኡ ሕያው ተስፋ ዝሃበና ብብዝኒ ምሕረቱ ብሓዲሽ ልደት ውሉድ ዝገበረና ኣምላኸ ኣቦ ጎይታና ኢየሱስ ክርስቶስ ይመስገን እናበለ ናይ መጻኢ ውርሻ (ዘለዓለማዊ ሕይወት) ነቶም ከም ብሓዲሽ ከም ክርስትያን ዝውለዱ ዝተረጋገጸ ምዃኑ ይገልጽ። ሕጂ ክርስቶስ ካብ ሞት ስለ ዝተንሥኦ ኩሎም ሰዓብቱ ሓጎስ መሊኦም ኣለዉ። ግን ብብዙኅ ዝዓይነቱ ፈተና ክሓልፉ ግዲ ከም ዝኾነ ከኣ ክዝግንዑ የብሎምን። እዚ ኸኹሉ ዝኸውን ኣብ ጊዜ ፈተናን ጸበባን ብእምነት ጸኒዖም ክቕጽሉ ከምዘለዎም ንምግላጽ እዩ። ፈተና ብስም ገጠመ ካብ እምነት ምዝንባል ከይህሉ የጠንቅቑም። በዚ ርድኢት ዝጉዓዝ ኣመንቲ ካብቲ ብሓቂ ዝሓለፈ ወርቂ ዝበለጸ እዩ። እዚ እዩ እቶም ቀዳሞት ሰማዕታት ኣብ ከም ከውሒ ዝተመስረት ንእምነቶም ዝገለጹዎ።

እምብኣር ሎሚ ኩልና መለኮታዊ ምሕረት ኣምላኸ እናኣስተንተና ሓጎስ ኣብ ልባትና መሊኡ **ኣ እግዚአብሔር ብዛዕባ ምሕረትካ ንዘለዓለም ክዝምር እየ** (መዝ 89:1) እናበልና ብዓልና ነብዕል። ነቲ ኣብ ላዕለዋይ ደርቢ ምስተራእዮም ዝበሎ ንዝክር፣ ማለት ኢየሱስ ንቤተ ክርስትያኑ ኣብቲ ብሕድገት ዝመጽእ ሰላም ከም ዝመስረታ ምዝካር እዩ። በዚ ምኽንያት እዩ ምሒረኩም ጥራሕ

ዘይበሎም ንተልእክኡ ክቕጽሉ ማለት ሕድገት ኃጢአትን ምሕረትን ኣብ ዓለም ክሰብኩ እዩ ጸዋዕትኦም።

መጀመርያ ህያብ ትንሣኤ ፍቕሪ ክኸውን እንከሎ ካብኡ ዘይፍለ ካልኣይ ሰላም እዩ። ዝኾነ ነገር ተጻይ ሓጎስን ሰላምን ኣብ ሕይወትና ዝመጽእ ንኣና ጽቡቕ ኣይ ኮነን። ሓደ ሰብ ንሓዉ ወይ ሓፍቱ ክምሕር ዘይክእል ወይ ዘይትኸእል ከም ክርስትያን ክርስትያናዊ መንነቱ ጥራሕ ኣይኮነን ዘጥፍእ ካብ ርእሱ ሰላም የጥፍእ። ከምኡ ብተመሳሳሊ መገዲ ሓደ ወይ ሓንቲ እምነቱ/ታ ዝጠራጠር ናይ ኣእምሮን ምሉእ ሕይወቱ ሰላም የጥፍእ። ከም ኣምሳደራት መጠን ወክልቲ ኢየሱስ ኮና ዘራእቲ ሰላም ክንከውን ኣሎና። እቲ ክርስቶስ ዝጀመሮ ሰላም ሎሚ እውን ኣብ ልቢ ነፍሲ ወከፍና ሓዲሩ ዘራእቲ ሰላምን ሕውነትን ክንከውን ዝክሪ ትንሣኤ ይነግረና ኣሎ።

ኣነ ኣብ ልቢ ሰባት እንታይ እዘርእ ክንብል ግቡእ እዩ። ሰላም ብባህጊ ኣይትመጽእን እያ ነቲ ግጉይ ስምዒትናን ድለትናን ቀቢርና ኣብ ሓቕን ምምሓርን ክንኣቱ ከሎና እያ እትርከብ ስለዚ ንሰላም ኣብ ቤትና፣ ኣብ ሓዳርና፣ ኣብ ቤተ ክርስትያናን ዓድናን ዓለምናን ክንደልያ እሞ ኣብ ናይ ሰላም መኣዲ ክንጽመድ ሎሚ ቍርጽ ፍቓድ ንግበር።

ብርሃን ትንሣኤ ኣብ ልባትና ኣእቲና ንሓቂ ንፍትሕን ሰላምን ኩሉ ጊዜ ደው ንበል ሽዑ ፍረ ጸጋ ትንሣኤ ብዳግም ኣብ መንጎና ሰላም ንኣኻትኩም ይኹን ክብለና እዩ።

ብሩኽ ትንሣኤ ይግበረልና ።

ኣባ ንጉሠ ፍሥሓ